

እንኳን ስለ ያልተመረጠ የተመረጠ መንግሥት የሚወስነውን ጎጂ ውሳኔ መቃወም ተገቢ ነው!

ግንቦት 30ቀን 2010ዓም(07-06-2018)

አገር የሕዝብ ንብረት ነው። በአገር ጉዳይ ላይ ወሳኙም ባለቤት የሆነው ሕዝቡ ነው። የአገርን ጥቅም በሚመለከት ጉዳይ ላይ ሕዝቡ ይወስኑ ሲባል ደግሞ ሁለት አይነት መንገዶች አሉ። አንደኛው በቀጥታ ሕዝቡ ድምጽ እንዲሰጥበት ሪፈረንደም የሚባለው ሂደት ሲሆን፤ ሁለተኛው ደግሞ ሕዝቡ ይወክላሉ ብሎ በመረጠውና አላፊነት በሰጠው መንግሥትና ፓርላማ የሚወሰን ይሆናል። ከዚህ ውጭ ሕዝብ ያልመረጠው መንግሥት ነኝ ባይ ቡድን ወይም ፓርላማ የሚል ጭንብል ያጠለቀ ስብስብ በምንም አይነት የአገር ጉዳይ ላይ ውሳኔ ለመስጠት መብት የለውም። ውሳኔ ቢሰጥም የጠና አይሆንም ። በማንኛውም ጊዜ ሊቀለበስ ይችላል።

በሰለጠኑትና በዴሞክራቲክ ስርዓት የሚመሩ አገሮች ይህንን አሠራር እንደ ባህል ይዘው ይሠሩበታል። እንደ ኢትዮጵያ ያሉ የዴሞክራሲ ባህልና አሠራር የሌላባቸው አገሮች ደግሞ በጉልበትና በማጭበርበር ሥልጣኑን የያዙ ግለሰቦችና ቡድኖች የፈለጋቸውን ውሳኔ ሲሰጡ ማዬት የተለመደ ነው። ሕዝብ የሚያሳልፉትን ውሳኔ አድማጭ እንጂ ተካፋይ አይሆንም። ሊቃውንትም የሚችልበት መንገድና መብት የለውም። ለመቃወም ቢነሳ በሃይል ይደፈጠጣል።

ሌላውን ትተን ባለፉት አርባ አምስት ዓመታት በአገር ጉዳዮች ላይ ሲወስኑ የኖሩት በሕዝቡ የተመረጡ ባለሥልጣኖች ሳይሆኑ ሥልጣኑን በጉልበት ነጥቀው የአምባገነንነት ስርዓትን ያሰፈኑ ወንበዴዎች ነበሩ። አሁንም ናቸው። ይህንን አይነት ስርዓት በመቃወም ሕዝቡ ያላሰለሰ ትግል በማካሄድ ብዙ መስዋዕት ከፍሏል። ለከፊለው መስዋዕትነት ግን አሁንም ያገኘው መልስ የሚመጥነው አይደለም። በብዙ መልኩም ከሳቱ ወደረመጡ ሆኖበታል።

አሁን ከቅርብ ጊዜ ወዲህ በሥልጣን ላይ የወጣው ቡድን ላለፉት ሃያ ስምንት ዓመታት የቆየው የኢህአዴግ ስርዓት ሲወሰድ ለማጠናከር የተፈጠረ ስልታዊ እርምጃ እንጂ በዓላማ የተለዩና በሕዝብ ምርጫና ፍላጎት አላፊነት የተሰጠው ሕጋዊ አይደለም። እራሱ ጠ/ምኒስትሩ ለውጡ ከአንዳንድ የአሠራሮች የተሻገረ እንዳልሆነ በአደባባይ ገልጾታል። እሱ ለውጥ የለም ሲል ለውጥ አለ ብለው ላንቃቸው እስኪነቃ ድረስ የሚጮኹ፤ ይህንን ቡድን እንደ ለውጥ ሃዋርያና ለተሻለ ስርዓት ፋና ወጊ አድርገው የሚቆጥሩ ግን ጥቂቶች አይደሉም።

የታዩው ለውጥ መሰረታዊ የሕዝብን ጥያቄ የሚመልስ ሳይሆን አሳሳችና እንዳለፉት ሁሉ የአገርን ጉዳይ በራሱ ፍላጎት የሚወስን የነባሩ ስርዓት አካል የሆነ ቡድን መምጣቱ ነው። ስለሆነም አሁን በሥልጣን ላይ የወጣው ቡድን በአገሪቱ ከፍተኛ ጉዳይ ላይ ምንም አይነት ውሳኔ የመስጠት መብት የለውም። በሚወስነው ውሳኔ ተጠያቂ ይሆናል። እንኳን ስለ ያልተመረጠ መንግሥት የተመረጠም መንግሥት ቢሆን አገር የሚጎዳ ውሳኔ ላሳልፍ ካለ ከጥያቄ ውስጥ ይገባል። ከሥልጣኑም እስከመወገድ ይደርሳል። ምንም እንኳን በሕዝብ ቢመረጥም እንዳሻው ሊፈነጭ የማይችልበት ሕግ ስላለ ከተጠያቂነት አያመልጥም። ለሚወስደው እርምጃ በቅድሚያ የሕዝቡን በተለይም የፓርላማውን ይሁንታ ይጠይቃል እንጂ ብቻውን አገር ነክ ጉዳይ ላይ ሊወስን አይችልም። ደግሞ ፓርላማ አሁን በኢህአዴግ የተሰበሰበው የጎሳ ስብስብ ሳይሆን በሕዝቡ ነጻ ተሳትፎና ምርጫ፣ ችሎታና ራዕይ ያላቸው ግለሰቦች ወይም የድርጅት ተወካዮች ተመርጠው አላፊነቱን የተረከቡበት ሕጋዊነት ያለው አካል ብቻ ነው።

ኢህአዴግ የተባለው የጎሳ ስብስብ በቅርቡ የመሰረተው በኢህአዴድ ድርጅት መሪ በዶር አብይ አህመድ የሚመራው መንግሥት ተብዬው ቡድን ለሕዝብ ጆሮ የሚጥሙ ዲስኩሮችና አንዳንድ እርምጃዎችን በመውሰድ ካማለለ በኋላ አሁን ወደ ተፈጥሮ ባህርይ በመመለስ ኢትዮጵያን የሚጎዳና የሚያፈራርስ ሥራ በመሥራት ላይ ተሰማርቷል። የኢትዮጵያ ሕዝብ በደምና በአጥንቱ ያስከበረውን የኤርትራን ክፍለሃገር ከሃያ አምስት ዓመት በፊት እንደ ነጻ አገር እውቅና ሰጥቶ ማስገንጠሉ ሳያንሰው አሁን ደግሞ ፣ ከሃያ ዓመት በፊት ከሰባ ሺህ በላይ

ህይወት የተገበረበትን ባድመ የተባለውን ያገራችንን ክፍል ለሻሎብያ ወንበዴ መንግሥት አሳልፎ ለመስጠት ወስኗል። ከዚህ የመሬት አሳልፎ መስጠት ጋር ተያይዞ ሊመጣ የሚችለው ችግር እብራተኛው ኢሳያስ አፈወርቂ ከዚህ በፊት አቅርቦት የነበረው የካሳ ይከፈለኝ ጥያቄ ብቻ ሳይሆን ኢትዮጵያን እንደወራሪ የሚያደርግ የይቅርታ ትበል ጥያቄም መነሳቱ እንደማይቀር ነው። ያ ደግሞ ከሆነ ኢትዮጵያ ከማትወጣው የካሳ ክፍያ ግዴታ ከመግባቷም በተጨማሪ በወራሪነት በእራሷ ምስክርነት በታሪኳ ላይ ጥቁር ነጥብ የሚያስቀምጥባት ውሳኔ ይሆናል። ይህንን የመሰለ ውሳኔ የአገር ክህደት ብቻ ሳይሆን ኤርትራን ማስገንጠሉና እውቅና መስጠቱ በኢትዮጵያ ሕዝብና በኤርትራ ተወላጆች ነጻ ውሳኔ የተደመደመ ጥያቄ ያስመስለዋል። የኢትዮጵያ ሕዝብም ብቻ ሳይሆን በኢትዮጵያዊነቱ የሚያምነው የኤርትራ ተወላጅ ፍላጎቱን በነጻ እንዳይገልጽና ድምጽ እንዳይሰጥበት በማፈን የተደረገውን ደባ የሚከድ ነው። ምንም እንኳን የወያኔ ኢሕአዴግ መንግሥት ከሁሉም አገሮች ቀድሞ እውቅና ቢሰጥም፣ የኢትዮጵያ ሕዝብ እውቅና አለመስጠት ብቻ ሳይሆን የይገባኛል ጥያቄ የማንሳትም መብት አለው።

የሌሎች አገሮችን ተመሳሳይ ጥያቄ ብንመለከትና የቻይናዎቹን እንደምሳሌ ብንጠቅስ፤

በቻይና በ1948-49 በማህሉ ሴዳንግ የሚመራው የኮሚኒስት ፓርቲው ትግል ድል በማድረግ የተነሳ ጸረ ኮሚኒስት የነበረው በጄነራል ሻንጋይሽክ የሚመራው የኮሚኒስት ፓርቲ ከመሃል ቻይና አስተዳደር ገንጥሎ የታይዋንን ደሴታማ ግዛት በመያዝ እራሱን የነጻ አገር መንግሥት አድርጎ ሰየመ። የዚያ አፈንጋጭ ሃይል እርዝራዥ የሆነው እስከአሁን ድረስ ከውጭ ጸረ ኮሚኒስት ከሆኑት ሃይሎች በሚያገኘው ድጋፍና እርዳታ ድንበሩን ዘግቶ ይኖራል። በቻይና መንግሥትና ሕዝብ ዘንድ ግን እውቅና አላገኘም። የጠፋቸው በግ ወይም ግዛት በሚል ስያሜ የማቀላቀሉ ዘመቻ ሲካሄድ ኖሯል። አሁን የመደበኛዋ ቻይና እድገት በዓለም አቀፍ ደረጃ የተከበረና ወሳኝ ሲሆን ታይዋን ከውጭ ታገኝ የነበረው ድጋፍና ትኩረት እየቀነሰ ፤ ሕዝቡም ወደ እናት አገሩ ለመመለስ እየዳዳው መጥቷል። የጊዜ ጉዳይ እንጂ መቀላቀላቸው አይቀርም። ምንም ጊዜ ቢሆን ሕዝብ የጠንካራና የሃብታም አገር ዜጋ መሆንን ይመርጣል እንጂ የደሃና የትንሽ አገር ዜግነትን አይመርጥም። እንኳን ለዜግነት ለስደትም የተሻለ አገር ይመረጣል። ጠንካራ ሕዝብና መሪ ያለው አገር እንኳን ለራሱን የሌላውንም ለማግኘት የሚያግደው የለም። የእስራኤሎችንና በቅርቡም የራሻያ በኡክሬን ወደብ በክሪም ላይ የወሰዱት እርምጃ ከጥንካሬ ጋር ለተያያዘ ውጤት ማስረጃ ነው። በዓለም ፖለቲካ ወሳኝ ፍትሕ ሳይሆን ሃይል ነው። በተለይም የኤኮኖሚ አቅም ያለው አገር የጦር ሃይል ያለውን አገር ለማንበርከክ እንደሚችል አንዳንድ የአረብ ባለጸጋ አገሮችን በምሳሌ ማስቀመጥ ይቻላል። ወርቅ የተጫነች አህያ የማታስከፍተው ወይም የማትሰብረው ምሽግ አይኖርም። እኛ ግን ሃይላችን የሚፈቅድልንን ሳይሆን ታሪካችን የሚመሰክርልንን መብታችንን የመጠቆቅ መብት እንዳለን ልንረዳ ይገባል። እኛም አንድነታችንን ካጠናከርን፣ የዴሞክራቲክ ስርዓት ለማስፈን ከቻልን የማንደርስበት ደረጃ አይኖርም። ሰላም ሲሰፍን እድገታችን ይፋጠናል። የሕዝቡ ኑሮም ይሻሻላል። ሲሆን ደግሞ ከውርደት ተላቀን የተከበርን እንሆናለን። እንኳን የነበረንን ያልነበረንንም በሃይል ሳይሆን በመልካም አስተዳደር ለመሳብ እንችላለን። የራቁን ይቀርቡናል።

አሁን በሥልጣን ላይ የተቀመጠው ቡድን ብዙ ሕዝብ ያለቀበትን የባድመን መሬት ለመስጠት ያሳለፈው ውሳኔ በኢሳያስ አፈወርቂ ተቀባይ አልሆነም፤ በሱ አባባል መቀሌንም ቢሰጡን ወያኔን የማሰገዱን አቋማችንን አንለውጥም ብሏል። ከዚያም አልፎ በኢትዮጵያ ውስጥ ሕዝባዊ መንግሥት እንዲመረጥ ያለውን ፍላጎት ገልጿል። በዚህ አባባሉ ለኢትዮጵያ ያሰበ መስሎ ለእሱና ለእሱ መንግሥት እውቅና የሰጡትና በሥሩ የሚንቀሳቀሱ ተቃዋሚ ነን ባይ ቡድኖች ሥልጣኑን ቢይዙና የሚፈልገውን ጥቅም ቢያስከብሩለት መምረጡን የሚያመለክት ነው። እስከአሁን ድረስ አጥቶት ላልጎዳው የባድሜ ደረቅ መሬት ወይም ምንም ከሌላት ትግራይ ጋር ከመወዳጀት ሰፊና ብዙ ሃብት ያላትን ኢትዮጵያን የሚበዙብዝበት ዕድል ካገኘ ይመርጣል። ወትሮም ከወያኔ ጋር ግብግብ ያስገባው ኢትዮጵያን የመዝረፉ ፋክክርና የድርሻ ክፍፍሉ ነበር።

የዶር አህመድ ቡድን በተጨማሪ ኢትዮጵያ በኤኮኖሚውም ዘርፍ የምትዳከምበትና ጥገኛ የምትሆንበትን መንገድ በመጥረግ ላይ ነው። የውጭ ምንዛሪ ለማግኘት በሚል ሽፋን፣ እንዲሁም በቴክኒዎሎጂ ተቋማትን ማሳደግ በሚል

ሰብብ፣ በአገሪቱ ቅርስና በሕዝቡ ድካም የተገነቡትን ተቋማት በተለይም አትራፊና አገራዊ አኩሪ ምልክት የሆነውን የኢትዮጵያ አየር መንገድ፣ የቴሌኮሙኒኬሽን፣ የባቡር መስመር፣ የማሪታይምና የመሳሰሉትን ብሔራዊ ንብረቶች ለውጭና ለአገር ውስጥ ባለሀብቶች ለመሸጥ ሕዝብና ፓርላማ ያልወሰነበትን ውሳኔ አስተላልፏል። በዚህ ውሳኔ አገርና ሕዝብ የሚጠቀም ሳይሆን የበለጠ ጉዳት ይደርስበታል። በቅድሚያ የዚህ ውሳኔ ዓላማ አገሪቱን ለማራቆትና የቀራትን ሻሽጦ ጠራርጎ ለመውሰድ ወያኔዎቹ ያቀዱት ነው። በመሸጥና በባለቤትነት ተጠቃሚ የሚሆኑት እነዚህ ላለፉት ሃያ ሰባት ዓመታት በዘረፋ ሃብት ያከማቹት የወያኔ ቡድን አባላት ናቸው። በሽርክናው የውጭ አገር ባለሀብቶችና ኩባንያዎችም ቢሳተፉበት የሚያገኙትን ጥቅምና ትርፍ ወደ አገራቸው የማስከብለል እንጂ መልሰው በአገር ውስጥ እንቅስቃሴ አያውሉትም። በተለይም የአየር መንገዱና ከፍተኛ የቴክኒክ ሙያ የሚጠይቅባቸው ስራዎች ለተመሳሳይ የውጭ አገር ኩባንያዎች ከተሸጡ በኢትዮጵያ ሊሰራ የሚችለውን ሥራ ወደ አገራቸው በመውሰድ ተጨማሪ ገቢ ከማግኘታቸውም በላይ ለአገራቸው ሕዝብ ሥራ ሲፈጥሩ አገራችን የእውቀትና የባለሙያ ደሃ እንድትሆን ያደርጓታል። የኢትዮጵያ አየር መንገድን ሙሉ ለሙሉም ሆነ በከፊል ለመግዛት ሙከራ ያደረጉ አገሮች እንዳሉ አይካድም። አሁንም የዚህ ተጠቃሚዎች እንደሚሆኑ መጠርጠር አያቅትም። ባለሀብቶች ትርፍ ለማግኘት ስለሆኑ ሠራተኛ ይቀንሳሉ፣ ዋጋ ይጨምራሉ። በዚህም እርምጃ አገር በድሃና በሥራ አጥ ትጥለቀለቃለች። ደግሞ ለሰላሚና ላንድነቷ አደጋ ነው። የውጭ ባለሀብቶች የሚፈልጉትን ያህል ትርፍ ካላገኙ ከተወሰነ ጊዜ በኋላ የሚይዙትን ይዘው ተቋሙን አሸመድምደውት ወደመጡበት ይመለሳሉ። በዚህ አንድ ተፎካካሪ አየር መንገድ ከጨዋታው ውጭ ይሆናል ማለት ነው። ያንን የተሸመደመደ ተቋም መልሶ ለማቋቋም ደግሞ ከባድ ይሆናል። ከሃብታም አገሮች ከስዊስ ፣ ከቤልጅጅም፣ ከጣልያን... ወዘተ አየር መንገዶች ውድቀት መማር ይቻላል። የሆላንዱም ኬ ኤል ኤም ከፈረንሳይ አየር መንገድ ኤርፍራንስ ጋር ያደረገው ሽርክና በመኖርና ባለመኖር ሽጥሽጭ ውስጥ እንዲገባ አድርጎታል።

እዚህ ላይ መዘንጋት የሌለበት ቁም ነገር የአገር ባለሀብቶች ተብለው የሚቆጠሩት አብዛኛዎቹ አሁንም የስልጣኑ ባለቤት በሆነው ኢሕአዴግ በተባለው ጃንጥላ ስር ሆነው ሲዘርፉ የኖሩት ግለሰቦች መሆናቸው ነው። እነሱም ቢሆኑ አገራቸው ኪሳቸው እንጂ ኢትዮጵያ አይደለችም። ለአገር የሚያስብ መንግሥት የተዘረፉትን የአገር ሀብቶች ያስመልሳል እንጂ ለተጨማሪ ዘረፋ በር አይከፍትም። ይህ የግል ባለቤትነት (Private ownership) ዘራፊዎች እስከዛሬ ድረስ በሕገወጥ መንገድ የሰበሰቡትን ገንዘብ ሕጋዊ ከማድረግም በላይ ወደ ውጭ በድብቅ የሚያሻግሩትን ገንዘብ በሕጋዊ መንገድ እንዲያደርጉት ይፈቅድላቸዋል።

ነገ ደግሞ የቤት ሠራተኛና የጉልት ተዳዳሪ ሳይቀሩ በግዳጅ ባዋጡት ፣ በሕዝቡና ባገሪቱ ስም በተገኘ ብድርና እርዳታ የተገነባው የህዳሴ ግድብና ውጤቱ ለአገር ውስጥ ጥቅም ሳይውል ለሱዳንና ለግብጽ መሸጡ በይፋ ሳይነገረን አይቀርም። ኢትዮጵያን የማፈራረሱ ሂደት ከቀጠለ የአጋዴ መሬት ለሰማሊያ ፣ የቦረና ነገሌ መሬት ለኬንያ፣ የአፋር መሬት ለጅቡቲ፣ የጋምቤላ መሬት ለደቡብ ሱዳን አሳልፎ መስጠቱ አይቀርምና ይህንን በራሱ ወሳኝ የሆነ የወያኔ/ኢሕአዴግ ተወካይ መንግሥት በቃህ! ባገራችን ህልውና ላይ የመወሰን መብት የለህም ልንለው፣ የሥልጣን ገደቡን (ወሰኑን) አያውቅምና ልናሰምርለት ይገባል።

በዶር አብይ አህመድ የሚመራው የኢሕአዴግ መንግሥት አላፊነት የሚሰማው ከሆነ በሕዝብ በተመረጠ መንግሥት እስኪተካ ድረስ ለዚያ መዳረሻ የሚሆነውን ዝግጅት የማመቻቸትና ያለውን ያገሪቱን ሀብትና ንብረት እንዳይባከን፣ ዳር ድንበር እንዳይደፈርና ሕዝቡም በኖረበት ቦታ ሳይፈናቀል የመኖር መብቱ እንዲከበር ከማድረግ ውጭ ሌላ ተልእኮና ሥልጣን ሊኖረው አይገባም።

ይህ መንግሥትና መሪው ለአገሪቱ አንድነት፣ ለሕዝቡም ሰላም የሚያስብ ከሆነ ስለ ፍቅር ባዶ ዲስኩር ከማሰማት ይልቅ ፣ የጎሰኞችን የክልል መስፋፋት፣ የሕዝቡን መፈናቀል በሕግና በሃይል በማስቆም ሥራ ላይ ቢያተኩር ይመረጣል። የሕዝቡንም አመኔታ ሊያገኝ ይችላል። ከፋፋይና ጸረ አንድነት የሆነ የጎሳን የበላይነት የሚያስከብር ሕገመንግሥት ይዞ፣ በዚያም ሕግ በሕዝብ ላይ ግፍ እየተሠራ እያዩ ስለ ኢትዮጵያ አንድነት፣ ስለ ሰላምና እድገት

ማውራት ቀርቶ ማሰብ አይቻልም። ሕዝብ እየተፈናቀለና እየተገደለ ፣ያገር ውስጥ የክፍላተሃገር ወሰን እየተናደ፣ጎሳ ተኮር የድንበር መስፋፋትና ግጭት በሚካሄድበት ሁኔታ ድምጽን አጥፍቶ ለኤርትራ ድንበር ቅድሚያ መስጠት ከፈረሱ በፊት ካርሳውን እንደማስቀደም ይቆጠራል። ለቤት ቀጋ ለውጭ አልጋ እንደሚሉት የታይታ ሥራ ነው።

ኢትዮጵያ የታመቀ ሃይል፣የሰው ጉልበት፣ገንዘብና እውቀት ያለው ዜጋ አላጣችም ። የጣችው እነዚህ እሴቶች በነጻነትና በዕቅድ ሊንቀሳቀሱበት የሚያስችል አገር ወዳድ ስርዓት ነው። አሁን ያለው ሕዝብን በጎሳና በክልል ከፋፍሎ ሃይልን የሚያመናምን፣አገርን ለማፈራረስ ዓላማ ያለው ስርዓት ሲወገድ፣ በሁሉም መስክ ችሎታና አቅም ያለው ኢትዮጵያዊ አገር ወዳድ አገሩን ለመገንባት በሚደረገው እርብርብ ለመሳተፍ አያቅማምም። ሳይጠየቅ በራሱ አነሳሽነት ሆ ብሎ ይመጣል። ያን ጊዜ ዘላቂ እድገትና ሰላም እውን ይሆናል።

በኢትዮጵያ ጉዳይና ንብረት ላይ ሕዝብ እንጂ ያልተመረጠ መንግሥት አይወስንም!

ለመጣ ለሄደው ማጨብጨቡን ትተን የኢትዮጵያ ሕዝብ የሙብቱና ያገሩ ባለቤት ለሚሆንበት ትግል እንነሳ!!

ኢትዮጵያ በአንድነትና በነጻነት ለዘላለም ትኑር!!!

አገሬ አዲስ